

## خواجہ سناء اللہ خراباتی کشمیری (۱)

صابر آفاقی

کشمیر نے شعر و ادب، علم و فلسفہ، مذہب و اخلاق، تصوف و عرفان اور فن و ہنر میں ایسی قابل فخر ہستیوں کو جنم دیا جس کی شہرت وادی سے نکل کر بلاد اسلامیہ تک پہنچی اور جن کا نام فلک کی ہزاروں گردشیں اور زمانے کے سینکڑوں انقلاب مٹا نہ سکے بلکہ اس کے برعکس جوں جوں زمانہ گزرتا گیا توں توں یہ شخصیتیں اور ابھرتی اور دنیا کو اپنی طرف متوجہ کرتی گئیں۔

خواجہ سناء اللہ خراباتی کشمیری کا شمار بھی ایسی ہی شخصیتوں میں ہوتا ہے جو اپنے زمانے کے مشہور عالم، صوفی، سیاح اور شاعر مانے جاتے ہیں۔ وفات سے تقریباً سو سال بعد، فارسی اور کشمیری نظم و نثر میں ان کی باون تصانیف آج سے چند سال قبل دریافت ہوئی ہیں۔ اور اب محققین نے خراباتی کی شخصیت اور ان کے افکار پر تحقیقی کام شروع کر دیا ہے۔

خواجہ سناء اللہ خراباتی ۱۸۰۹ء میں موضع لنگہ محلہ لنگر شہاب الدین پورہ سری نگر میں پیدا ہوئے۔ ان کے والدین کا حال ہمیں ابھی تک نہیں مل سکا۔ ”دلیل الصادقین“ میں خواجہ خراباتی نے ایک جگہ لکھا ہے کہ ان کی والدہ اکثر میکے ہی رہا کرتی تھیں یہی وجہ ہے کہ خواجہ کی ولادت اور پھر تربیت اپنے ننھیال میں ہوئی۔ ان کے نانا شاہ عبدالغفور اپنے وقت کے بہت بڑے عارف تھے اور شیخ عبدالوہاب نوری (وفات ۱۷۷۲ء) کے مرید تھے۔ خواجہ کا شاہ عبدالغفور سے خونی رشتہ تو تھا ہی وہ ان کے مرید و معتقد

۱۔ ثناء اللہ نام عام ہے۔ سناء اللہ بہت شاذ ہے۔ عربی لغت اور قواعد کی رو سے دونوں درست ہیں۔ ثناء بمعنی تعریف اور سناء بمعنی رفعت و ضیاء۔ سناء البرق بجلی کی چمک کو کہتے ہیں۔ اس مضمون میں جن بزرگ کا ذکر ہے ان کا نام بالتحقیق سناء اللہ ہی ہے۔ (ایڈیٹر)

بھی تھے۔ انہوں نے خواجہ خراباتی کی جسمانی تربیت کے ساتھ ساتھ روحانی تربیت بھی کی تھی۔ چنانچہ خواجہ ہمیں کئی بار شاہ عبدالغفور کی تعریف و ستائش کرتے نظر آتے ہیں۔ منجملہ یہ شعر ملاحظہ ہو۔

یک نگاہی کن بہ عالم یا غفور  
گوش فرسا قیل و قالم یا غفور

خراباتی پر اپنے ہمدرد و شفیق نانا کا ایک احسان یہ بھی تھا کہ انہوں نے اپنے نواسے کو رفوگری سکھادی تھی۔ چنانچہ ۱۸۴۲ء تک خراباتی رفوگری کر کے گزر اوقات کرتے رہے۔ اس زمانے میں وہ سنہ خوجہ کے نام سے مشہور اور لنگر کے عرف سے پہنچانے جاتے تھے۔ اس عرف سے مشہور ہونے کی وجہ یہ ہو سکتی ہے کہ آپ کشمیر کے سبلخ اول حضرت سید شرف الدین بلبل شاہ ترکستانی (وفات ۱۳۲۶ء) سے اپنا سلسلہ نسب ملاتے تھے۔ جنہوں نے غرباء کے لئے لنگر کھول دیا تھا۔ اور پھر یہ محلہ اسی نام سے مشہور ہو گیا۔

رفوگری کے بعد آپ کو تجارت کا شوق ہوا تو پشیمینہ کا لین دین کرنے لگے اور پھر بہ سلسلہ تجارت ایران، افغانستان اور ہندوستان کی سیر کی۔ کلکتہ کا ذکر آپ نے کئی تصانیف میں کیا ہے۔ اس شہر میں خراباتی مرزا حمد سوداگر ہشم کے نام سے مشہور تھے۔ یہاں بھی وہ ایک صوفی عبدالوہاب سے استفادہ روحانی کرتے رہے۔ فرماتے ہیں۔

بسوی کلکتہ اقتباد سیری  
بہ محنت شد ملاتی یک دلیری

کہ نام پاک شان عبدالوہاب است  
خراباتی ازوہم کاسیاب است

آپ جب کلکتہ سے وطن لوٹے تو کشمیر کی معیشت کو سیلاب نے زبردست نقصان پہنچا دیا تھا۔ ان کا سال و متاع سوچ سیل کی نذر ہو چکا تھا۔ خاندانی

جاگیر کی زمین بھی طوفان میں بہہ گئی تھی۔ اب خراباتی کے لئے اس کے سوا کوئی چارہ کار نہ تھا کہ وہ ترک وطن کریں۔

خراباتی بیوی اور دو بچیوں کو ہمراہ لے کر سفر پر نکل کھڑے ہوئے۔ وادی غربت میں قدم رکھا تو یاد وطن دور تک ان کو سمجھانے آئی لیکن وہ مجبور تھے۔ آخر کئی دنوں کی مسافت طے کرنے کے بعد خراباتی جموں پہنچ گئے۔ اس شہر میں وہ نیا بازار متصل شیر دروازہ میں مقیم ہو گئے۔

جموں پہنچنے اور پھر سہاراجہ گلاب سنگھ کی ملازمت اختیار کرنے کا واقعہ خراباتی نے ”دلیل الصادقین“ میں تفصیل سے بیان کیا ہے۔ خلاصہ یہ ہے کہ قحط کے باعث جب اکثر باشندگان کشمیر نے ہند و سندھ اور روم و ختن کی راہ لی تو میں غربت و افلاس کا مارا دو ماہ کے بعد جموں پہنچا۔ ایک دن اتفاق سے سر بازار سہاراجہ سے ملاقات ہو گئی پوچھا کوئی ہنر جانتے ہو؟ میں نے کہا: حضور فارسی، عربی، نجوم، ہندسہ اور علم قیافہ جانتا ہوں۔ مسلم ہیئت، شعر و سخن، طلسم تعبیر خواب، فقہ، حدیث میں بھی بند نہیں۔ رفوگری، نقاشی میں بھی ماہر ہوں۔ یہ سن کر سہاراجہ خوش ہوا اور مجھے شاہی توشہ خانہ کا انچارج بنا دیا۔ فرماتے ہیں۔

کردہ کشمیریاں جلائی وطن	رفقہ در ہندو سندھ و روم ختن
بندہ ہم را یافت گشتہ رواں	رفقہ گزاشت شہر و دکان
نہ بکف در ہمی نہ دیناری	نہ کسی یار و نہ کسی یاری
بعد مدت بصد فراری ہا	باہمہ گریہ ہا و خواری ہا
بعد دو ماہ رسیدہ در جموں	چونکہ تقدیر گشتہ راہ نمون

آپ کئی سالوں تک سہاراچہ کی یہی ملازمت کرتے رہے۔ سہاراچہ نے یہاں آپ کا نام صمد جیو رکھ دیا تھا۔

۱۸۵۳ء میں خواجہ سناء اللہ خراباتی غبن کے جھوٹے الزام میں نوکری سے برطرف اور قلعہ ہاری پربت سرینگر میں قید کر ڈئے گئے۔ چند ماہ کے بعد آپ اپنے ایک دوست کی وساطت سے رہا ہوئے۔ لیکن اس کے بعد وہ وادی کشمیر یا جنوں میں آباد ہونے کے بجائے جالندھر چلے گئے اور وہاں نواب شیخ امام الدین کے ہاں قیام کیا۔ یہ ۱۸۵۵ء کا واقعہ ہے۔

جالندھر سے آپ امرتسر گئے اور وہاں سے لاہور پہنچ کر حضرت میاں سیر کے حضور حاضر ہو کر فیضیاب ہوئے۔ پھر سیالکوٹ گئے اور وہاں سے گجرات کے قصبہ جلال پور جٹاں میں مستقل رہائش اختیار کر لی۔ یہ معلوم نہ ہو سکا کہ آپ کی بیوی کب تک زندہ رہی اور وہ کہاں کی رہنے والی تھی۔ لیکن اتنا مسلم ہے کہ ان کی بیوی کی ہمشیرہ جلال پور جٹاں میں بیاہی ہوئی تھی۔ اسی تعلق سے وہ سیالکوٹ سے یہاں آئے اور پھر زندگی کے بقیہ ایام گزار کر ۱۸۷۹ء میں بعمر ۷۵ سال کلار چور متصل جلال پور فوت ہوئے۔

آپ کا سزا، خانقاہ، آراسگاہ، ریاضت گاہ، لنگر، لباس، کمر بند وغیرہ یہاں موجود ہے اور مرجع مریدان باصفا ہے۔

ہم نے مقالہ کے شروع میں عرض کر دیا ہے کہ خواجہ سناء اللہ خراباتی کشمیری عالم و صوفی تھے۔ اور سیاح و شاعر بھی۔ ہشمتیہ کی تجارت اور پھر جموں میں سہاراچہ گلاب سنگھ کی ملازمت کے دوران آپ نے ہندوستان کے علاوہ گلگت، روس، افغانستان اور ایران کا سفر کیا تھا۔ آفاق و انفس کی اس سیر نے خراباتی کو ایک جہاندیدہ اور گرم و سرد زمانہ چشیدہ بزرگ

بنا دیا تھا۔ ان کے احباب کی تعداد بھی بہت تھی۔ تجربات زندگی کا نچوڑ انہوں نے اپنی تصانیف میں پیش کیا ہے۔

خواجہ خراباتی نے باقاعدہ کسی درس گاہ یا دارالعلوم میں تحصیل علوم نہیں کی تھی۔ وہ اکثر تصانیف میں اپنے بے علم ہونے کے باوجود مسائل کو حل کرنے اور اسرار و رموز کے بتانے پر فخر کرتے ہیں۔ مثال کے طور پر فرماتے ہیں :

”ایں سوچ دریائے غیب است کہ خراباتی در سکتب چیزی علمی نہ خوانده است۔ خراباتی ہم دریں حیران است،“۔

یعنی یہ تصنیف دریائے غیب کی ایک لہر ہے۔ کیونکہ خراباتی نے تو متکب میں ذرہ بھر علم بھی نہیں پڑھا۔ خراباتی کو خود اس پر حیرت ہے۔ ہمیں بھی اس بات پر حیرت ہے کہ جن علوم و فنون کو جاننے کا وہ دعویٰ کرتے ہیں وہ ایسے نہیں جن میں آدمی کو آسانی سے سہارت حاصل ہو جائے۔ مختلف تصانیف نظم و نثر میں خواجہ خراباتی نے جن علوم و السنہ میں سہارت کا دعویٰ کیا ہے ان کی فہرست یہ ہے۔

**زبانیں :-** کشمیری، فارسی، عربی، اردو، ترکی، پنجابی

**علوم :-** نجوم، ہندسہ، ہیئت، قیافہ شناسی، تعبیر خواب، شعر، اخلاق طلسمات، کیمیا، طب، فقہ، تجرید، انساب، رجال، اخبار، صرف و نحو، معانی بیان، عروض و قافیہ، منطق، علم الاجتماع۔

**فنون :-** نقاشی، رفوگری، تجارت، زبانوں اور فنون کو چھوڑ کر باقی علوم جو وہ جانتے ہیں اکیس بنتے ہیں۔ اس ہمہ دانی کے دعوے پر خواجہ

خراباتی نے تقریباً ایک سو دو تصانیف کو گواہ پیش کیا ہے۔ ان میں سے ۵۲ تصانیف دریافت ہو گئی ہیں۔ جن کی مفصل کیٹلاگ میرے ایرانی دوست جناب محمد حسین تسبیحی نے مرتب کی اور اسے ایران کے ممتاز دانشمند و محقق جناب ڈاکٹر علی اکبر جعفری نے ”مرکز تحقیقات فارسی ایران و پاکستان، اسلام آباد کی طرف سے ۱۹۷۲ء میں شائع کر دیا ہے۔

خواجہ سناء اللہ خراباتی کی ایک حیثیت یہ ہے کہ وہ سلسلہ قادریہ کے مشہور صوفی تھے۔ مریدوں کا وسیع حلقہ رکھتے تھے۔ حضرت خواجہ کے نانا اور مرشد شاہ عبدالغفور شیخ عبدالوہاب نوری (وفات ۱۷۷۳ء) سے بیعت تھے۔ اور وہ حضرت اکمل الدین بدخشی (وفات ۱۷۱۸ء) کے خلیفہ تھے۔

حضرت خواجہ نے حضرت سید عبدالوہاب، حضرت طیب، حضرت میاں سیر، حضرت شاہ دولہ دریائی گجراتی سے بھی روحانی استفادہ کیا تھا۔ لیکن ان کے اصل مرشد پیر خرابات صادق شاہ قلندر تھے۔ اسی نسبت سے خواجہ خراباتی کہلائے۔ تصانیف میں ان کے کئی نام اور القاب آئے ہیں۔ وہ ستاون ناسوں سے موسوم تھے۔ مثلاً بندہ خرابات، جیو، خواجہ سنا اللہ شاہ، سناء اللہ، فضلی سناء اللہ لنگر، وفوگر، سنہ خوجہ، سنہ شاہ، شہ سناء، صمد، صمد اللہ، فضل اللہ، میاں صمد جیو، وغیرہ۔ بہر حال ان کا مشہور نام خواجہ سناء اللہ خراباتی ہے۔

خواجہ سناء اللہ خراباتی فارسی، کشمیری، اردو اور پنجابی کے شاعر تھے۔ تصانیف میں دو نسخے کشمیری زبان میں ہیں اور پچاس فارسی میں ہیں۔ عربی، اردو، پنجابی اور ترکی کے اشعار بھی کہیں کہیں آگئے ہیں۔ یہ بات بھی قابل ذکر ہے کہ چار نسخے نثر میں اور چوالیس نظم میں اور چار نظم

و نثر میں ہیں۔ ان میں چوالیس نسخے خواجہ سناء اللہ خراباتی کے اپنے ہاتھ کے لکھے ہوئے موجود ہیں۔ وہ خط نسخ، ثلث، رقا، نستعلیق اور شکستہ میں سہارت رکھتے تھے۔

ان کا مطالعہ بھی وسیع تھا۔ اور محمود شبستری، فردوسی، سعدی سنائی، سولانا روسی، جاسی، عطار، نظیری کے کلام سے استفادہ کیا اور ان کے نمونے سامنے رکھے۔

خواجہ نے تصنیف و تالیف کا سلسلہ بیس سال کی عمر یعنی ۱۸۲۹ء میں شروع کیا۔ اور سال وفات (۱۸۷۹ء) تک اسے جاری رکھا۔

خواجہ بے حد زود گو تھے۔ بعض مثنویاں انہوں نے ایک ایک دو دو دنوں میں کہہ ڈالی تھیں۔ جن کو بمشکل ایک ماہ میں پڑھا جا سکتا ہے۔ یہی وجہ ہے کہ ایسی تصانیف میں املاء اور انشاء کی اغلاط اور واقعات کے اختلافات موجود ہیں۔ نظم میں عیب قافیہ، سکتہ وغیرہ جیسے عیوب پائے جاتے ہیں۔

خواجہ کا طرز تحریر بھی کافی پیچیدہ اور کہیں کہیں مشکل و ناقابل فہم بن گیا ہے۔ خواجہ کا اصل میدان مثنوی ہے۔ انہوں نے چھتیس مثنویاں کہی ہیں جو آسان اور رواں بحروں میں ہیں۔ الفاظ میں سوز و گداز جذبہ و شوق اور جذب و حال پایا جاتا ہے۔

اب آئیے خواجہ سناء اللہ خراباتی کی بعض تصانیف پر ایک نظر ڈالیں۔ تصانیف کے تعارف میں ہم سال تصنیف کے اعتبار سے ترتیب زمانی کا خیال رکھیں گے۔

خلاصہ الاسرار: اس فارسی مثنوی میں شاعر نے روح سے گفتگو کی ہے۔

طلوٹی جان را چنین کردم سوال  
 کز کجائی راست گو ای نیک فال  
 گت کجی بوده ام من بس نهان  
 بی کم و کیف از چنین و از چنان  
 (سال نظم ۱۸۳۷ء)

**تعمدہ الزمان :** ادب، عرفان، اور اخلاق کے موضوع پر فارسی نظم کی کتاب ہے۔ ۱۸۵۰ء میں کتابت ہوئی۔ جابجا صمد، خراباتی، اور سنا تخلص استعمال ہوئے ہیں۔

تا صمد بر عنایت نازد  
 نرود بر در کسے زتہار  
 اس میں خواجہ نے دنیا سے سیکھے ہوئے تجربوں کو اہل دنیا کے سامنے رکھا ہے۔ اس مثنوی کے اشعار کی تعداد ۴۹۴ کے لگ بھگ ہے۔

**تفریح المجالس :** ادب و اخلاق پر نظم و نثر میں ترتیب دی ہوئی یہ کتاب خاصی ضخیم ہے۔ یہ ۱۸۵۶ء میں تالیف ہوئی۔ لطائف و قصص اور اشعار و حکایات کے ذریعہ مطالب کو ذہن نشین کرایا گیا ہے۔ بعض مطالب و لطائف کشمیری زبان ہی میں درج کئے گئے ہیں۔

**جنت العارفین :** یہ مثنوی دین و ادب اور عرفان و اخلاق کے موضوع پر ہے۔ سال تالیف ۱۸۵۷ء ہے اور خط شکستہ متوسط۔ اس میں روسی کی مثنوی معنوی اور حدیقہ سنائی کی تقلید کی گئی ہے۔ اس کے اشعار کی تعداد ۳۲۴۰ ہے۔ جنت العارفین کے نام سے اسی موضوع پر خواجہ سناء اللہ نے نثر میں بھی ایک تصنیف یادگار چھوڑی ہے۔ یہ بھی ۱۸۵۷ء میں تحریر ہوئی۔

**بحرالانوار :** اس فارسی مثنوی کا موضوع عرفان و تصوف ہے۔ یہ ۱۸۵۸ء میں منظوم ہوئی۔ تمثیلات، شرح احادیث اور آیات قرآنی پر مشتمل ہے۔ مثنوی



معنوی، مخزن الاسرار نظامی اور سطلع الانوار امیر خسرو کے بعض مذہبی قصے اور تاریخی واقعات بھی نظم کئے گئے ہیں۔ اشعار کی تعداد تقریباً ۳۶۰۰ ہے۔

**جنت الاسرار:** عرفان، تصوف، اخلاق، اور فلسفہ پر یہ فارسی مثنوی خواجہ سناء اللہ خراباتی نے ۱۸۶۰ء میں کہی۔ یہ دراصل محمود شبستری کی گلشن راز کی دو جلدوں میں شرح ہے۔ گلشن راز کے کل ۸۱۷ اشعار کی شرح دو جلدوں میں کی گئی ہے۔

**مجمع الفضائل:** یہ فارسی مثنوی ادب و عرفان پر ہے اور ۱۸۶۱ء میں کہی گئی۔ چالیس ابواب اور ۱۳۰ نکتوں پر مشتمل ہے۔ بعض صفحات پر فقیر سناء اللہ، فضل، بنلہ پیر خرابات اور خواجہ سناء اللہ کی مہرین ثبت ہیں۔

**حقیقت الاسلام:** اس فارسی مثنوی میں دین و ادب اور عرفان و تصوف کے مسائل بیان ہوئے ہیں۔ اس کا دوسرا نام حق الاسلام بھی ہے۔ سال تالیف ۱۸۵۶ء ہے۔ آیات و احادیث اور کلمات پیشوایان اسلام درج ہیں۔ تعداد اشعار ۲۵۰۰ ہے۔ حضرت شاہ دولہ، خواجہ فتح سیالکوٹی، شیخ فرید الدین شکر گنج اور شیخ نورالدین ولی کشمیری اور شیخ حمزہ مخدوم کی کرامات کا حال بھی درج ہے۔

**درد نامہ:** یہ نظم ۱۸۶۰ء میں کہی گئی اور اس میں عرفان و تصوف کے مسائل بیان ہوئے ہیں۔ خواجہ نے اس کے قاری کے لئے آخر میں ان الفاظ میں دعا کی ہے:

ہر کہ خواند در دو عالم شاد باد      ظاہر و باطن او را آباد باد  
شاعر نے فراق یار کے بیان میں تمثیلات اور تشبیہات سے کام لیا ہے۔

زیادہ تر حضرت یعقوب و یوسف کا قصہ نظم کیا ہے۔ متعدد عارفان حق اور سالکان طریقت کے احوال درج ہیں۔ خواجہ نے اس میں بھی دعویٰ کیا ہے کہ خراباتی بے علم است۔ علمی و عقلی ندارد و قوفی ندارد۔ دردنامہ کے بارے میں کہتے ہیں۔ اس کتاب عشق است۔ درد است۔ سوز است۔ ظہور آن دریائی بیرنگ آمدہ است رنگی ساختہ است،،۔

**خلاصہ التوحید:** یہ نظم و نثر فارسی میں ملی جلی تصنیف ہے۔ سال ترتیب ۱۸۶۳ء اور موضوع وہی دین و ادب ہے۔ مسلمانوں کے عقائد عرفانی بیان ہوئے ہیں۔ اور توحید پر ہندوؤں کا عقیدہ بھی لکھ دیا ہے۔ یہ ایک طرح کا تقابلی مطالعہ ہے۔

**دلیل الصادقین:** فارسی نظم و نثر کی یہ کتاب تاریخ، دین، ادب اور تصوف کے موضوع پر ۱۸۶۳ء میں لکھی گئی۔ خواجہ نے اس میں اپنے مرشدوں کے احوال تحریر کئے ہیں۔ اور سلسلہ ہائے قادری، کبروی، چشتی اور نقشبندی کا شجرہ نامہ دیا ہے۔ ذکر و فکر اور صوفیانہ اعمال و اوراد کی تفصیل بھی ملتی ہے۔ متعدد کشمیری صوفیہ اور عرفاء کے احوال بھی درج ہیں۔ چند قطعے کشمیری میں بھی ملتے ہیں۔

**تغذہ القادری:** اس کا موضوع دین و ادب ہے اور یہ فارسی و اردو نظم کی کتاب ہے۔ ۱۸۶۳ء میں مرتب ہوئی۔ دراصل خواجہ کی نعمت اور مدح و ستیبت کا ایک قیمتی مجموعہ ہے۔ اشعار کی تعداد ۱۲۸۰ کے قریب ہے۔

**سراج الطالبین:** دین و ادب پر خواجہ سناء اللہ کی یہ سثنوی ۱۸۶۵ء میں مکمل ہوئی۔ وہ فرماتے ہیں:

در هزار و دو صد و ہشتاد و دو این نسخہ را  
از نہاں سوئی عیان فضل خدا رہبر شد است  
از در پیر خراباتی سنا شد بہرہ ور  
خاتمہ این نسخہ را برنام آن سرور شد است

اس میں فقہ حنفی، شافعی، مالکی اور حنبلی پر بیانات ملتے ہیں۔ شیخ  
عبدالقادر جیلانی کے علاوہ کشمیر کے صوفیہ کے احوال بھی درج ہیں۔  
عجیب التعبير: نفسیات اور تعبیر خواب کے موضوع پر یہ فارسی مثنوی  
۱۸۶۶ء میں کہی گئی۔ ۴۵ اشعار کی اس مثنوی میں خوابوں کی تعبیر  
بتائی گئی ہے۔

اللہ نامہ (اللہی نامہ) اس مثنوی کا موضوع دین و عرفان ہے۔ ۱۸۶۶ء  
میں کہی گئی۔ اس میں اعمال و اقوال حضرت رسول ص، خلفائے راشدین، صحابہ  
کرام اور مشائخ اسلام کی تفسیر ملتی ہے۔

قصہ بوالعجب عشق: ساٹھ صفحات کا یہ نسخہ کشمیری نظم میں ہے  
جو ۱۸۶۷ء میں مکمل ہوا۔

تصدیق الايقان: اس کا ایک نام گنج محمدی اور جنت الاعلا بھی ہے  
فارسی مثنوی ہے۔ موضوع دین و ادب، عرفان و اخلاق اور سال نظم ۱۸۶۷ء  
آیات و احادیث کی تفسیر و توضیح بھی ملتی ہے۔ یہ مثنوی روسی کی تقلید میں  
کہی گئی ہے۔

### دیوان سناء (یا دیوان خراباتی)

خواجہ سناء اللہ خراباتی نے فارسی غزلیات و قطعات اور قصائد و رباعیات

کے تین مجموعے دیوان خراباتی کے نام سے مرتب کئے تھے۔ ان مجموعوں میں ۱۸۵۹ء سے لے کر آخر تک کا کلام شامل ہے۔ ان کی غزل عشق مجازی سے زیادہ عشق حقیقی کی ترجمان ہے۔

عشق شد سمشوق عاشق، عشق شد مولائی ما

عشق شد اسکندر و کیخسرو و دارای ما

**دیوان سناء (کشمیری)** خواجہ سناء اللہ کشمیری زبان کے بھی قادر الکلام شاعر تھے۔ کشمیری میں غزلیات و قطعات اور قصائد کا مجموعہ دیوان سناء کے نام سے خواجہ خراباتی کے اپنے ہاتھ کا لکھا ہوا موجود ہے۔ یہ مجموعہ کلام ۱۸۷۵ء میں مرتب ہوا اور کل اشعار کی تعداد ۱۳۶۸ ہے۔

دیوان کے آخر میں اپنی ایک فارسی غزل بھی خواجہ خراباتی نے درج کر دی ہے۔ اس کے دو شعر یوں ہیں۔

ماہی بحر وحدت افتادہ در بیابان باسا کنان خشکی عشرت مرا حرام است

آرا کہ نیست دوسریوی ز دلبر ما گر قبلہ گاہ باشد، الفت مرا حرام است

**جنت الاعلاء:** خراباتی کی یہ تصنیف آٹھ جلدوں پر مشتمل ہے۔ شرعی باتوں کو تصوف کے رنگ میں پیش کیا گیا ہے۔ جلد سوئم - چہارم، اور پنجم نہیں ملتی جلد دوئم ششم، ہفتم اور ہشتم موجود ہیں۔ دوسری جلد کا نام تصدیق الایقان ہے۔ جس کا ذکر ہم نے کر دیا ہے۔ بقیہ جلدیں ۱۸۶۷ء میں لکھی گئیں۔

**سبجات آفتابی:** فارسی میں یہ ایک دینی مثنوی ہے جو ۱۸۶۸ء میں

کئی گئی۔ نثر میں توضیحات دی گئی ہیں۔ مثنوی کے کل ۱۳۳۰ اشعار ہیں

جو فقط ایک دن میں کہے گئے۔ خراباتی خود فرماتے ہیں۔

این سوچ دریائی غیب است در یکروزه ہم تحریر وهم تصنیف شدہ  
**سماع العرفان**: یہ عرفان و تصوف میں فارسی مثنوی ہے۔ ۱۸۷۰ء میں  
 کہی گئی۔ مناجات سے شروع ہوتی ہے:

بین دل داغدار من یارب ساز گلزار نار من یارب  
 روسیاهم زیارو زاغیار شو مددگار و یار من یارب

**صراط المستقیم**: دین و ادب اور عرفان و تصوف کی یہ فارسی مثنوی  
 ۱۸۷۰ء میں کہی گئی۔ اس کے دو دفتر ہیں۔ دفتر اول کو علم الیقین اور  
 دفتر دوئم کو عین الیقین کہا گیا ہے۔ اس قلمی نسخے کے کل صفحات ۱۰۸ ہیں۔

**جنت النعیم**: یہ فارسی مثنوی دین و تصوف کے موضوع پر کہی گئی ہے۔  
 سال نظم ۱۸۷۰ء ہے۔ کشمیری صوفیہ میں جن حضرات کی گفتار و ملفوظات کو  
 خراباتی نے نظم فارسی کا جامہ پہنایا ان میں اکمل بدخشی، بابا داؤد خاکی  
 حبیب اللہ نوشہروی، یعقوب صرفی، شیخ عبدالوہاب نوری اور شاہ حقانی قابل  
 ذکر ہیں۔

**گنج لا افناء**: علم الاجتماع پر یہ فارسی مثنوی خواجہ خراباتی نے ۱۸۷۰ء  
 میں کہی۔ کسب و کار کے متعلق آیات و احادیث کو جمع کر دیا گیا ہے۔  
 مشائخ کے اقوال بھی نقل کئے گئے ہیں۔

**سراج الہدیٰ**: اس کا نام شمع الہدیٰ اور رحیما بھی ہے۔ خواجہ سناء  
 اللہ خراباتی نے عرفان و اخلاق کے مسائل پر یہ مثنوی ۱۸۷۱ء میں کہی۔

**گلبدن**: اس مثنوی کے دو دفتر ہیں۔ دفتر اول در عشق مجازی اور دفتر  
 دوئم در عشق حقیقی۔ یہ تصوف اور معرفت کی کتاب ہے۔ ۱۸۷۱ء سال  
 تصنیف ہے۔

**سلسلہ فضلی:** تاریخ و عرفان پر خواجہ خراباتی نے یہ نثری مجموعہ ۱۸۷۲ء میں مرتب کیا تھا۔ سلسلہ فضلی، کبروی، چشتیہ، نقشبندیہ، قادریہ، اور قلندریہ کی تفصیلات دی گئی ہیں۔ اولیاء کی کشف و کرامات بھی درج ہیں۔ مراقبوں اور مکاشفوں کا ذکر بھی ملتا ہے۔

**شجرہ نامہ طریقت:** اس مختصر سی فارسی نظم میں خراباتی نے اپنا حسب و نسب بیان کیا ہے۔ یہ شجرہ نسب خراباتی کے آباواجداد کی تفصیل سمجھنے میں بڑی سادہ دیتا ہے۔

**نصرت نامہ:** دین و ادب پر فارسی منظومہ ہے۔ تصنیف کا سال ۱۸۷۵ء ہے۔ نصر من اللہ و فتح قریب سے نام لیا گیا ہے۔ کتاب کو مختلف موضوعات کے تحت تقسیم کر دیا گیا ہے۔ الہیائے کرام کی دعا اور قبولیت دعا سے نصرت محمدی کا ذکر ہے۔

**حقیقہ الاعمال:** اس مثنوی کا موضوع ہند و سوغت اور دین و ادب ہے۔ ملفوظات سناٹخ ملتے ہیں۔ بعض اشعار و الفاظ کشمیری اور اردو کے بھی دئے گئے ہیں۔

**حقیقہ الانباء:** ادب و اخلاق پر یہ مثنوی ۱۹۷۵ء میں کہی گئی۔ سناٹخ کے اقوال و اعمال منظوم کئے گئے ہیں۔ اشعار کی تعداد ۳۲۸۸ ہے۔ چند اشعار کشمیری کے بھی دئے ہیں۔

**خردنامہ خراباتی:** ہند نامہ شیخ عطار کے جواب میں اخلاقی مثنوی ہے۔

**سہاراج نامہ:** خواجہ سناء اللہ خراباتی کی یہ مشہور مثنوی ہے جو ۱۸۵۹ء میں کہی گئی۔ یہ راجگان جموں کی تاریخ ہے۔ فردوسی کے شاہنامہ اور نظامی کے سکندر نامہ کی بحر میں ہے۔

**تذکرۃ الکاملین:** اس مثنوی کا موضوع دین اور تصوف ہے۔ تذکرۃ الکاملین

کا نام پنج گنج محمدی بھی آیا ہے۔ اولیاء کے اعمال و اقوال کا بیان ہے۔ یہ سثنوی روسی کی سثنوی کے طرز پر کہی گئی ہے۔

تذکرۃ الواسلین : اس سثنوی کا موضوع تاریخ اور تصوف ہے۔ اس کے تین دفتر ہیں۔ دفتر اول قادری۔ جس میں قادری صوفیہ کا بیان ہے۔ دفتر دوئم قلندری جس میں شاہ دولہ دریائی گجراتی اور شاہ صادق قلندر کے حالات بیان ہوئے ہیں۔ دفتر سوئم میں غفوری و صادق صوفیہ کے احوال منظوم ہیں۔

تفسیر سناء : یہ قرآن مجید کی منظوم تفسیر ہے۔ اب اس تفسیر کی جلد دوئم ہی دستیاب ہے۔ تعداد اشعار ۳۶۰۰ بنتی ہے۔

خواجہ سناء اللہ خراباتی کشمیری کی زندگی اور ان کی تصانیف کی تفصیل سے یہ حقیقت روشن ہو جاتی ہے کہ حضرت شیخ صرفی (متوفی ۱۵۹۳ء) کے بعد خراباتی جیسا بڑا سیاح شاعر اور مصنف آج تک کشمیر نے پیدا نہیں کیا۔

### ماخذ

- ۱ - فہرست نسخہ های خطی خواجہ سناء اللہ خراباتی، محمد حسین تسییحی مرکز تحقیقات فارسی ایران و پاکستان۔ اسلام آباد (۱۹۷۲ء)
- ۲ - ادبی دنیا۔ (مجلہ) کشمیر نمبر۔ لاہور (مارچ۔ اپریل ۱۹۶۶ء)
- ۳ - خلاصۃ الاسرار و تحفۃ القادری اردو ترجمہ : احمد حسین قلعہ داری مکتبہ نبویہ۔ لاہور۔ (۱۳۹۲ھ)
- ۴ - پیر خرابات۔ احمد حسین قلعہ داری، مکتبہ نبویہ۔ لاہور۔ (۱۹۷۰ء)
- ۵ - المعارف (ماہنامہ) لاہور (اگست ۱۹۷۳ء)